



Parroċċa Qalb Bla Tebġha Ta' Marija BURMARRAD

Tel: 21573045/ Fax:21578118

www.parroccaburmarrad.com

email:kappillan@parroccaburmarrad.com

LEHEN IL-PARROĊĊA - Frar 2012 - Nru. 352

Ghezież,

Matul dan ix-xahar ser ngħixu flimkien żewġ avvenimenti mportanti. L-ewwel avveniment huwa s-solennita' tan-Nawfrawġju tal-Appostlu Missierna San Pawl, imbagħad flimkien mal-Knisja Universali l-bidu tar-Randan Imqaddes li jwassalna għal Festa tal-Għid il-Kbir. *'Mela qawwu qalbkom ħbieb. Jien nemmen f'Alla li hekk isir, sewwa sew kif tħabbar lili. Jeħtieġ iżda li naħbtu ma' g'zira.'* Dan hu kliem San Pawl li nsibu fl-Atti ta' l-Appostli 27:16-28.

Huwa kliem ta' stedina anki għalina illum, biex inqawwu qalbna, meta naraw li kollox hu kontra tagħna, meta forsi niġu f'mument fejn hadd ma jista' jifhimna. Pero' m' għandniex għax nibzġhu, għax aħna lkoll nafu li għandna difensur, u għalhekk irridu nkunu bħal Pawlu li nfittxuh u nħalluh ikellimna permezz tal-Kelma tiegħu. Kienet il-Kelma li biddlet qalb Pawlu, u j'Alla li anki aħna tkun il-Kelma li tbiddilna għall-aħjar, biex insiru aktar bnedmin ġodda.

J'Alla ż-żmien tar-Randan iġhinna wkoll infittxu 'l Kristu, biex bħal Pawlu ngħidu, ngħix, imma mhux jien, imma huwa l-Ispirtu ta' Kristu li qed jgħix fija. J'Alla ż-żmien ta' l-Eżerċizzi jkun mument f'ħajjitna ta' tiġdid permezz tal-Kelma li ser tiġi mwassla lilna lkoll.

Tkunu mbierkin!

P. Joseph Mamo ofm Conv. -
Kappillan

Hsieb Spiritwali

Il-Beatu Ġwanni Pawlu 11 – Tfulitu

Il-Professur Eamon Duffy, li kiteb il-kteb *Saints and Sinners*, meta tkellem fuq il-Beatu, qal hekk: ‘*Ma tistax tifhem lil Papa Gwanni Pawlu 11 minghajr ma l-ewwel tifhem x’inhil t-tbatija.*’

It-tbatija ma kienitx biss fuq livell personali, imma wkoll fuq livell nazzjonali. Fis-Seklu 16, il-Polonja kienet l-akbar pajjiż fl-Ewropa. Kienet immensa, twassal mil-Baltiku sal-Baħar l-Iswed. Bil-mod u bi tbatija kbira tilfet din il-pożizzjoni superjuri li kellha u f’dawn l-aħħar żewġ sekli, għal aktar minn darba, dan il-pajjiż gie brutalment maqsum u mħarbat mill-ġirien tiegħu, il-Ġermaniżi, l-Awstrijaċi u r-Russi. Inxtered ħafna demm u l-imhuh tal-Pollakki sfaw ittorturati. Il-Pollakki tilfu l-poter li kellhom fl-Ewropa u din it-telfa baqgħet tossessjona l-imhuh ta’ kull klassi u twemmin fis-soċjeta’ Pollakka – ta’ l-aristokratiċi, tal-komunisti, tal-ħassieba, tal-artisti u tal-bdiewa u l-klassi l-baxxa. Fis-Seklu 18, il-Polonja ma baqgħetx teżisti fuq il-mappa ta’ l-Ewropa, u l-ħames ġenerazzjonijiet ta’ Pollakki li ġew wara għexu l-iskjavitu’. Il-pajjiż bata l-uġiegh, u għal ħafna żmien l-identita’ ta’ nazzjon eżistiet biss fl-imhuh tan-nies. Karol Josef Woytila tweled f’ġurnata storika u speċjali għall-Polonja – ġurnata msejja *Il-Miraklu Pollakk*. Il-Marixxall Jozef Pilsudski, il-Kap ta’ l-Istat, ħataf lil Kiev mingħand ir-Russi. Kienet l-ewwel rebħa militari wara żewġ sekli. U minn hemm bdiet il-mixja lejn l-Indipendenza, li madanakollu ma damitx wisq, għax fl-1926 waqgħet taħt id-dittatorjat.

Fl-1930 iggradwa hu Karol, Edmund bħala tabib, u Karol u missieru marru għall-gradwazzjoni fi Krakow. Wara, missierhom ħadhom fi Czestochowa, fejn Karol, għall-ewwel darba, talab quddiem il-Madonna s-Sewda, ir-Reġina tal-Polonja. Karol kien imur iżur lil pazjenti ta’ ħuh go l-isptar u jzommilhom kumpanija billi jirreċtathom u fl-istess hin iqatta’ iżjed hin ma’ ħuh, li kien jammira u jhobb ħafna. Imma fix-xitwa tal-1932, it-tieni tragedja laqtet lil familja. Edmund, li kien 14-il sena akbar minnu, miet bl-iskarlatina. Kien tabib iddedikat ħafna lejn il-pazjenti, u ttiehed minnhom. Iż-żewġt aħwa kienu qrib ħafna ta’ xulxin, u bħala Papa, Ġwanni Pawlu 11 ammetta li l-mewt ta’ ħuh qasmitlu qalbu aktar mill-mewt ta’ ommu. Fil-fatt, sħabu tal-klassi jiftakru li Karol ma bekiex fil-funeral t’ommu, imma beka sew fil-funeral ta’ ħuh.



Hawnhekk Karol kompla jdur lejn l-imħabba għat-tejtru. Kien tifel serju u studjuż. Kollox kien jagħmel b'serjeta' kbira, anki l-istess sports. Shabu jgħidu li fir-ritratti tal-klassi jew waqt xi ħarga, dejjem kien isib post fil-ġenb, qisu osservatur. Fl-1941, meta Karol kellu 20 sena, sab lil missieru mejjet b'attakk tal-qalb. Hawnhekk shabu nkwetaw bil-kbir li kien se jitlef mohħu, tant kemm ħass it-telfa ta' dak li waħdu garr ir-responsabbilta' tat-trobbija ta' ibnu żgħir għal tnax-il sena

shaħ. L-ewwel lejl, Karol ma raqad xejn. Għamel lejl jitlob ma' ħabib tiegħu mit-tejtru. Kien imur iżur il-qabar ta' missieru kuljum, tant li seminarista ħabib tiegħu Malinski beda jibza' li se tigri xi waħda kbira. Gwanni Pawlu 2 tkellem hekk fuq dan iż-żmien ta' ħajtu – *'Ta' għoxrin sena kont diġa' tlift in-nies kollha li kont inħobb. Jien ma kontx preżenti fil-mewt ta' ommi, ma kontx preżenti fil-mewt ta' hija, ma kontx preżenti fil-mewt ta' missieri.'* Karol Wojtyła ħass illi ħajtu, bħal dik ta' pajjiżu l-Polonja, kellha tkun mimlija tbatija, tbatija iżda, li gġib is-salvazzjoni u mhux il-qerda.

Dan l-artiklu huwa t-tieni wieħed minn sensiela li se jkollna dwar il-Beatu Gwanni Pawlu II.....inkomplu xahar ieħor

10 ta' Frar 2012
Festa ta' Missierna San Pawl
Attivita' f'San Pawl Milqi Burmarrad

9.00am - Parata mill-Banda tal-Iscoots.

Tibda minn Triq San Pawl Milqi.


9.30am - Mixelgha tal-ħuġġieġa u daqq tal-Innu

Malti mill-banda tal-Iscoots.

9.40am - Fil-Kappella–Daqq tal-Innu f'ġieħ San Pawl mill-Kor Parrokkjali.

9.45am - Diskors minn Dr. Stanley Farruġia Randon.

10.15am – Quddiesa mill-Isqof Emeritus Ġużeppi Merċieca fil-Kappella bis-sehem tal-kant tal-kor Hlewwa ta' Marija. Fi tmiem il-Quddiesa jingħataw premjijiet tal-Kompetizzjoni li saret matul il-Festi tal-Milied



Hajja u Hidma -- Frar 2012

L-Erbgha 1 Fis-7.30pm fil-Parroċċa ta' Xbiex quddiesa mmexxija mill-Arċisqof fl-okkażjoni tal-Festa tal-Gandlora.

Il-Hamis 2 Adorazzjoni fis-Seminarju tal-Virtu'. Tluq minn hdejn il-Knisja f' 12.00pm. Fis-6.15pm Konċelebrazzjoni mill-Komunita' Frangiskana fl-okkażjoni tal-Festa tal-Gandlora. Janima l-Kor Hlewwa ta' Marija.

Il-Ġimgha 3 L-Ewwel Ġimgha tax-xahar. Ingeddu l-konsagrazzjoni 'l Qalb ta' Ġesu'.

Is-Sibt 4 L-Ewwel Sibt tax-xahar. Ingeddu l-Konsagrazzjoni 'l Qalb Bla Tebgha ta' Marija. Fil-5.15pm issir l-Adorazzjoni fil-Knisja. Illum il-Librerija tkun miftuha bejn l-10.00am u nofs in-nhar. Din ser issir darba f' xahar, kull l-ewwel Sibt tax-xahar.

Il-Hadd 5 Fit-3.30pm fiċ-Ċentru Parrokkjali l-Kummissjoni Familja ser torganizza sine forum għall-familji kollha. Imexxi Dun Pawl Camilleri fejn jintwera film jismu Courageous. Il-familji kollha huma mistiedna. Jispiċċa kollox għal 5.45pm.

Il-Hamis 9 Il-quddiesa tas-6.15pm tghodd għal San Pawl.

Il-Ġimgha 10 Solennita' tal-Appostlu Missierna San Pawl. Il-Quddies fil-Parroċċa jkun bħal tal-Hdud, jiġifieri fis-6.00am, fit-8.30am u fis-6.15pm. Għaċ-ċelebrazzjoni f' San Pawl Milqi ara l-programm .

Is-Sibt 11 L-Ewwel dehra tal-Madonna f' Lourdes, u Jum il-Morda.

Il-Hadd 12 Quddiesa u laqgħa għall-Gharajjes ma' Mons. Arċisqof fil-Konkattidral ta' San Ġwann, fis-6.30pm. Ġurnata għall-familji kollha fiċ-Ċentru Parrokkjali bejn l-10.00am u d-9.30pm. Issir Maratona tal-Liedna. Ikun hemm diversi attivitajiet għat-tfal u l-kbar. Ikun hemm Film u Tombla. Jiġi servut ikel bi prezzijiet raġonevoli kemm f' nofs in-nhar u fil-ghaxija.

Il-Ġimgha 17 Gheluq il-55 sena ta' Jum it-Twaqqif ta' l-Ewwel Ġebbla tal-Knisja Parrokkjali. Fl-4.30pm L-ewwel laqgħa għall-ġenituri li t-tfal tagħhom se jagħmlu L-Ewwel Tqarbina. Il-ġenituri huma obbligati jiġu għall-laqgħat ta' wliedhom.

It-Tlieta 21 Fl-okkażjoni tal-Karnival ser tiġi organizzata attivita' ghat-tfal kollha tal-Parroċċa fiċ-Ċentru Parrokkjali, bejn it-3.30pm u s-6.00pm. Il-ġenituri huma mhegġa jnizzlu l-ismijiet tat-tfal tagħhom fis-sagristija. Jinghataw trophies għall-isbah kostumi.

L-Erbgha 22 Bidu tar-Randan Imqaddes. Huwa Jum ta' Sawm u Astinenza. Il-quddiesa tas-6.15pm tkun kkonċelebrata mill-Komunita' Frangiskana bis-sehem tal-Kor Parrokkjali 'Hlewwa ta' Marija'.

Il-Ġimgħa 24 L-ewwel laqgħa għall-ġenituri li t-tfal tagħhom ser jagħmlu l-Grizma ta' l-Isqof din is-sena. Il-laqgħa se ssir fis-7.00pm.

Is-Sibt 25 u l-Hadd 26L-ahħar weekend tax-xahar. Issir il-ġabra b'risq il-Parroċċa tagħna.

It-Tlieta 28 Fil-5.15pm ssir l-Adorazzjoni tal-Hniena Divina.

L-Erbgha 29 Fis-7.00pm fiċ-Ċentru Parrokkjali laqgħa tal-membri tal-Kunsill Parrokkjali.

Id-Devozzjoni lejn il-Qalb Immakulata ta' Marija.

Wara li f'hargiet preċedenti għidna xi haġa zghira fuq id-devozzjoni tal-Qalb Imqaddsa ta' Ġesù, issa se nitkellmu fuq id-devozzjoni tal-Qalb Immakulata ta' Ommna Marija u Padruna tal-Parroċċa tagħna.

Din id-devozzjoni xtaqitha il-Madonna u qalet lit-tfal ta' Fatima – Luċija, Ċjaċinta u Frangisku, sabiex nitolbu hafna għall-midimbin, għax hafna qegħdin imorru l-infern minhabba li m'għandhomx lil xi hadd jitlob għalihom. Qaltilhom ukoll biex noffru s-sagrifiċji għalihom. Il-Madonna dehret lit-tlitt itfal għal sitt darbiet u f'kull derha insistiet li għandna nġhidu ir-rużarju.

Id-dehriet lit-tfal saru wara xulxin f'1-1917, f'medda ta' sitt xhur. Wara li mietu Ċjaċinta u Frangisku, il-Madonna dehret drabi ohra lil Luċija. F'dehra li saret fil-ġhaxra ta' Dicembru 1925, il-Madonna qalet lil Luċija: "Ara binti, qalbi mdawra bix-xewk li bih, nies ingrati, il-hin kollu inifduha bid-dagħa u b'l-ingrattitudni tagħhom. Almenu inti pprova farragħni u għid lil kulhadd li nwiegħed li ngħin fis-siegħa tal-mewt bil-grazzji kollha neċessarji għas-salvazzjoni, lil kull min iqerr, jitqarben, jgħid hames posti rużarju u jzommli kumpanija għal kwarta b'meditazzjoni fuq il-misteri tar-rużarju, kull l-ewwel sibt tax-xahar, għal hames xhur wara xulxin b'l-interċezzjoni li jagħmel riparazzjoni lili."

Nagħmlu minn kollox biex inpattu għall-ingrattitudni tal-midimbin u jkollna l-faraġ ta' l-Omm għaziża tagħna.

Carmen Gatt.

FORMAZZJONI TAGĦNA U TA' ULIEDNA

Min qatt basar... li l-Costa Concordia se jgħreq.....?



Lanqas ilu xahrejn. Konna grupp ħbieb antiki li konna fl-istess kors l-universita' migburin għand koppja ħbieb tagħna u xi hadd qal illi fis-sajf bi ħsiebhom imorru *cruise*. U d-diskors waqa' fuq il-*cruises*. Min jirrakonta l-avventura tiegħu meta hu mar *cruise*; min jgħid li hu jippreferi jtir għal destinazzjoni waħda u jibqa' fl-istess belt milli joqgħod idur bliet differenti għal ftit hin, kif jiġri fi *cruise*; min jistagħgeb bl-abbundanza ta' ikel li jgħidu li jkun hemm fuq vapur tal-*cruises*...insomma kulhadd jgħid tiegħu. U saħansitra kien hemm xi hadd li qal li hu jibza' jitla' fuq ajruplan u b'hekk *cruise* toffrilu vaganza ideali. Qal li jhossu sikur fuq vapur daqshekk kbir, qal li qisek qiegħed fuq l-art...il-maltemp lanqas thossu...anke jekk ikun riefnu,... saqajk jibqgħu fiis-sod!

Bla ma ridt ftakart f'din id-diskursata li kellna fuq il-*cruises* meta ħmistax ilu kien hemm it-traġedja tal-Costa Concordia. Nahseb ma tantx hassewhom li kienu fis-sod dawk li nzertaw kienu abbord il-vapur nhar it-tlettax ta' Jannar! Il-baħar kien qisu żejt kieku; ma kienx hemm irwiefen, imma xorta kien hemm min tilef ħajtu. U żgur ma tistax tgħid li l-vapur kien 'bejn sema u ilma', għax nahseb kieku xi hadd tawwal idejh minn fuq il-vapur kien jirnexxilu jmiss l-art, il-famuża ġzira ta' Giglio! Dan l-episodju sfortunat ġegħelni nirrifletti dwar l-ironija tal-ħajja. U bhal ma jiġri il-ħsieb ġera bija u kien hemm diversi punti li ġew f'moħhi.

Ĥsibt dwar kemm aħna ngħixu f'dinja imprevedibbli! Min qatt basar li vapur bhal Costa Concordia li jiswa dawk il-miljuni kollha, li kien mghammar bl-aħħar teknoloġija tan-navigazzjoni propju se jispiċċa hekk! Imma hekk ġara! Il-bniedem min-natura tiegħu ifittex is-sigurta', ifittex li jħares lilu nnifsu u lil dawk li jħobb mill-periklu u għalhekk bastiment kbir u lussuż bhal Costa Concordia jidher jgħammex f'għajnejn il-bniedem, igieghlek thossok sikur u sod, iżda kolloxx safa suf meta ltaqa' ma' sikka. Għax is-sikka tkun moħbija, is-sikka tidhak bik, ma tkunx qed tistennieha. U fil-fatt irriflettejt dwar diversi sitwazzjonijiet f'ħajti fejn jien ukoll iltqajt ma' sikka u tgerfixt, għax kont qed inserraħ fuq il-bniedem u l-ħwejjeġ tad-dinja minflok kont qed nitfa' harsti lil hinn, lejn is-sigurta' li joffri biss Dak li ma pruvax jimpressjonana bir-rikkezzi u l-kobor ta' din id-dinja imma bl-imħabba ġenwina u s-sagrifiċċju.

Bhal ma jiġri f'sitwazzjonijiet bhal dawn wara kulhadd janalizza l-kif u l-għaliex ta' dak li ġara. Wara kulhadd għaref! L-affarijiet qabel trid tarhom. Jien m'għandix

dubju li l-Kaptan ma basarx li kien se jigrì dak li ġara. Kien kaptan ta' esperjenza, hassu sikur minnu nnifsu, hass li kien qed jieħu riskju kkalkulat, izda ġharralu! U ħsibt kemm forsi kien hemm drabi fejn jien ukoll ġrali bħal dan il-kaptan li bħalissa qed jieħu l-kundanna ta' kulhadd. Kemm drabi ħsibt li jien qed ngħix hajja tajba ġhax immur il-knisja, ġhax ġejja minn familja tajba, ġhax dejjem ħarist il-kmandamenti, imbagħad žlaqt fin-nixef. Ĥsibt dwar x'jigrì meta jien inkun qed inbahħar f'bahar kalm, u fid-daqqa u l-ħin niltaqa' ma' sikka. X'nagħmel jien? Jigrìli bħal Costa Concordia u bil-mod il-mod immil fuq ġenb u neġhreq?

Kemm nistġħu nitgħallmu minn dan li ġara lil Costa Concordia! Kemm jista' johroġ aktar frott kieku nharsu lejna nfnusna minflok niffukaw l-enerġija kollha tagħna biex nikkundannaw lill-kaptan! Ahna mhux ukoll nemfasizzaw l-affarijiet tad-dinja? Kemm ninsistu ma' uliedna biex jistudjaw u jistinkaw ħalli jilhqu, ħalli jsiru 'xi hadd', ħalli fid-dinja huma wkoll ikunu jidhru b'saħħithom bħal Costa Concordia. Imbagħad ninsew li fil-ħajja jistġħu jiltaqġħu ma' sikka u kollox jisfa suf! U bir-raġunament materjali tagħna inġegħluhom ibahħru mix-xatt tal-familja rashom mimlija li xejn ma jista' jfixkilhom, li hadd ma jista' ġħalihom, li huma dejjem jistġħu ikunu minn fuq jekk jistudjaw biżżejjed, jekk jaħdmu biżżejjed, jekk jaqdfu 'l quddiem biex ikunu l-aqwa. U ma nippreparawhomx ġhal x'se jaġħmlu meta jiltaqġħu ma' sitwazzjonijiet f'ħajjithom li ma jkunux qed jistennew. X'se jaġħmlu meta jinqalġħulhom problemi fiż-żġhożija tagħhom, meta šhabhom ihajruhom ġhal vizzji li ahna lanqas qatt ma nkunu ħlomna bihom? X'se jaġħmlu meta jinqalġħulhom problemi serji fiż-żwieġ tagħhom, meta l-affarijiet ma jmorru skond il-pjan, kif ġara lill-kaptan tal-Costa Concordia?

X'se jaġħmlu? Se jharsu lejn kemm ġhandhom ċertifikati? Se jsolvu l-problema ġhax ikunu jafu jizfnu l-ballet jew idoqqu l-vjolin! Se jjiirnexxihom ihossuhom fil-paċi ġhax imexxu kumpanija, ġhax ġhandhom paga tajba ħafna? Ma nahsibx. Nahseb problemi bħal dawn jistġħu jittaffew biss jekk ahna nkunu tassew investejna fil-qalb ta' wliedna u mhux fid-dehra tagħhom u f'moħħhom biss. Problemi bħal dawn jittaffew biss jekk ahna nkunu tassew ġħallimna lil uliedna jpoġġu saqajhom fis-sod, fil-Kelma t'Alla u fis-sagramenti, u ma nkunux 'dħakna bihom' u ġħammixnilhom ġħajnejhom u nawwarnielhom qalbhom bit-tlellix u l-lussu tal-Costa Concordia – ġhax dawn jispiċċaw fix-xejn meta jsibu l-ewwel sikka!

Daniella Zerafa

Tajjed Tkun Taf

- ❖ Il-librerija li tinsab fiċ-Ċentru Parrokkjali ser tibda tkun miftuha kull l-Ewwel Sibb tax-xahar bejn l-10.00am u nofs in-nhar.
- ❖ Via Sagra matul ir-Randan kull nhar ta' Erbgħa u nhar ta' Gimgħa, flok ir-Rużarju.

Eżerċizzi fil-Parroċċa tagħna

Mizzewgħin: 5 – 9 ta' Marzu 2012 fis-7.00pm fil-Knisja. Mons.Louis Camilleri ex.Direttur Moviment Kana

Kulhadd: 12 – 16 ta' Marzu 2012 fis-6.15pm fil-Knisja. Jagħmel il-ħsieb waqt il-quddiesa Fr.Antoine Apap ofm.conv.

Tfal: 5 – 9 ta' Marzu fl-4.30pm fiċ-Ċentru. Jagħmel il-ħsiebijiet Bro. Etienne Gilson ofm.conv.

Dehriet tal-Madonna f' Lourdes

Tifkira tad-dehriet – Frar 11, 14,18, 19,
20, 21, 23, 24, 25, 26, 27, 28
Marzu 1, 2, 4, 25 April 7 Lulju 16.

Talba

O Verġni Immakulata, Omm tal-ħniena, saħħa tal-morda, refuġju tal-midinbin, konsolatriċi tal-imnikktin, Inti tagħraf il-bżonnijiet tiegħi, it-tbatijiet tiegħi, ixhet fuqi l-harsa ħanina tiegħek. Bid-dehra

tiegħek fil-Grotta ta' Lourdes, Inti ridt li hija ssir lok magħżul mnejn ixxerred il-grazzji tiegħek, u diġa' bosta msejknin sabu r-rimedju tal-mard tagħhom tar-ruh u tal-ġisem. Niġi jiena wkoll mimli bit-tama sabiex nitlob il-grazzji tiegħek ta' Omm: isma' Omm ħanina, it-talb umli tiegħi, sabiex mimli bil-benefiċċji tiegħek, nagħmel kemm nista' biex nimta l-virtu' tiegħek, biex ġurnata jkollni sehem fil-glorja tiegħek tas-sema. Hekk ikun.

Omm tagħna ta' Lourdes, itlob għalina.

